

Brussell, 6 ta' Lulju 2021  
(OR. en)

10161/21

---

Fajl Interistituzzjonali:  
2021/0169 (NLE)

---

ECOFIN 646  
CADREFIN 341  
UEM 181  
FIN 522

#### **ATTI LEĠISLATTIVI U STRUMENTI OĦRA**

---

Suġġett: DEĊIŻJONI TA' IMPLIMENTAZZJONI TAL-KUNSILL dwar l-approvazzjoni tal-valutazzjoni tal-pjan għall-irkupru u r-reżiljenza tal-Belġju

---

## **DEĊIŻJONI TA' IMPLIMENTAZZJONI TAL-KUNSILL**

**ta'...**

**dwar l-approvazzjoni tal-valutazzjoni tal-pjan għall-irkupru u r-reżiljenza tal-Belġju**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra r-Regolament (UE) 2021/241 tal-Parlament Ewropew u tal-Kunsill tat-12 ta' Frar 2021 li jstabbilixxi l-Faċilità għall-Irkupru u r-Reżiljenza<sup>1</sup>, u b'mod partikolari l-Artikolu 20 tiegħu,

Wara li kkunsidra l-proposta tal-Kummissjoni Ewropea,

---

<sup>1</sup> ĠU L 57, 18.2.2021, p. 17.

Billi:

- (1) It-tifqigha tal-COVID-19 kellha impatt ta' tfixkil fuq l-ekonomija tal-Belġju. Fl-2019, il-prodott domestiku gross (PDG) *per capita* tal-Belġju kien ta' 133 % tal-medja tal-Unjoni. Skont it-tbassir tar-Rebbieġha 2021 tal-Kummissjoni, il-PDG reali tal-Belġju naqas b'6,3 % fl-2020 u huwa mistenni li jonqos bi 2,0 % b'mod kumulattiv fl-2020 u l-2021. Aspetti fit-tul b'impatt fuq il-prestazzjoni ekonomika fuq terminu medju jinkludu b'mod partikolari l-proporzjon għoli tad-dejn pubbliku, il-piż tat-taxxa relattivament għoli fuq ix-xogħol, il-qgħad strutturali u r-rati ta' inattività komparattivament għoli, u ambjent tan-negozju li mhux dejjem iwassal għall-intraprenditorija.

- (2) Fid-9 ta' Lulju 2019 u fl-20 ta' Lulju 2020, il-Kunsill indirizza rakkomandazzjonijiet lill-Belġju fil-kuntest tas-Semestru Ewropew. B'mod partikolari, il-Kunsill irrakkomanda lill-Belġju li jiehu l-miżuri kollha meħtieġa biex jindirizza b'mod effettiv il-pandemija, li jsostni l-ekonomija u li jappoġġa l-irkupru sussegwenti, u meta l-kundizzjonijiet ekonomiċi jkunu jippermettu, li jsegwi politiki fiskali mmirati lejn il-kisba ta' pożizzjonijiet fiskali prudenti fuq terminu medju u l-iżgurar tas-sostenibbiltà tad-dejn, filwaqt li jissahhaħ l-investment. Ukoll, fir-rigward tal-finanzi pubbliċi, il-Kunsill irrakkomanda lill-Belġju li jkompli r-riformi biex tiġi żgurata s-sostenibbiltà fiskali tas-sistemi tal-kura fit-tul u tal-pensjonijiet, inkluż billi jiġu limitati l-possibbiltajiet ta' hrug bikri mis-suq tax-xogħol, li jtejjeb il-kompożizzjoni u l-effiċjenza tal-infiq pubbliku, b'mod partikolari permezz ta' revizzjoni tal-infiq, u li jtejjeb il-koordinazzjoni tal-politiki fiskali mil-livelli kollha tal-gvern biex jinholq spazju għall-investment pubbliku. Barra minn hekk, il-Kunsill irrakkomanda lill-Belġju li jsahhaħ ir-reżiljenza ġenerali tas-sistema tas-saħha, li jiżgura l-provvista ta' prodotti mediċi kritiċi u li jtaffi l-impatt soċjali u fuq l-impjiegi tal-krizi, b'mod partikolari billi jippromwovi miżuri attivi effettivi tas-suq tax-xogħol u billi jrawwem l-iżvilupp tal-hiliet. Barra minn hekk, il-Kunsill irrakkomanda lill-Belġju li jiżgura l-implimentazzjoni effettiva tal-miżuri biex tiġi pprovduta likwidità bħala assistenza lill-intrapriżi żgħar u ta' daqs medji u dawk li jahdmu għal rashom, kif ukoll li jtejjeb l-ambjent tan-negozju, inkluż billi jitnaqqas il-piż regolatorju u amministrattiv biex tiġi incentivata l-intraprenditorija u jitnehhew l-ostakli għall-kompetizzjoni fis-servizzi, b'mod partikolari t-telekomunikazzjoni, il-bejgħ bl-imnut u s-servizzi professjonali.

Fir-rigward tal-investiment, il-Kunsill irrakkomanda lill-Belġju li l-proġetti ta' investiment pubbliku maturi jiġu ffinanzjati b'mod aktar qawwi fil-bidu u li jippromvowi l-investiment privat biex jitrawwem l-irkupru ekonomiku u biex l-investiment jiġi ffukat fuq it-tranzizzjonijiet ekoloġiċi u digitali, b'mod partikolari fuq l-infrastruttura għal trasport sostenibbli, inkluż it-titjib tal-infrastruttura ferrovjarja, il-produzzjoni u l-użu tal-enerġija b'mod nadif u effiċjenti, l-ekonomija ċirkolari, id-digitalizzazzjoni u l-infrastruttura digitali, bħan-Networks 5G u Gigabit, u r-riċerka u l-innovazzjoni. Fil-qasam tat-trasport, il-Kunsill irrakkomanda wkoll lill-Belġju li jindirizza l-isfidi tal-mobilità li qed jikbru, billi jsaħħah l-inċentivi u jneħhi l-ostakli biex jiżiedu l-provvista u d-domanda tat-trasport kollettiv u b'emissjonijiet baxxi. Fl-aħħar nett, fl-oqsma tal-impjiegi u l-edukazzjoni u t-taħriġ, il-Kunsill irrakkomanda lill-Belġju li jneħhi d-dizincementi għax-xogħol u jsaħħah l-effettività tal-politiki attivi tas-suq tax-xogħol, b'mod partikolari għall-haddiema b'hiliet baxxi, il-haddiema akbar fl-età u l-persuni bi sfond ta' migrazzjoni, li jtejjeb il-prestazzjoni u l-inkluzività tas-sistemi tal-edukazzjoni u tat-taħriġ u li jindirizza l-ispariġġ tal-hiliet. Wara li vvalutat il-progress fl-implimentazzjoni ta' dawn ir-rakkomandazzjonijiet speċifiċi għall-pajjiż fi żmien il-preżentazzjoni tal-pjan għall-irkupru u r-reżiljenza ("RRP" - *recovery and resilience plan*), il-Kummissjoni sabet li kien hemm progress sostanzjali fir-rigward tar-rakkomandazzjoni speċifika dwar it-teħid tal-miżuri kollha meħtieġa, f'konformità mal-klawżola liberatorja generali tal-Patt ta' Stabbiltà u Tkabbir, biex tiġi indirizzata b'mod effettiv il-pandemija, tiġi sostnuta l-ekonomija u jiġi appoġġat l-irkupru sussegwenti.

- (3) Ir-Rakkomandazzjoni tal-Kunsill dwar il-politika ekonomika taż-Żona tal-Euro rrakkomandat lill-Istati Membri taż-Żona tal-Euro li jiehdu azzjoni, inkluż permezz tal-RRPs tagħhom, li, fost l-oħrajn, jiżguraw pożizzjoni ta' politika li tappoġġa l-irkupru u li jkomplu jtejbu l-konverġenza, ir-reżiljenza u t-tkabbir sostenibbli u inkluziv. Ir-Rakkomandazzjoni tal-Kunsill ssuġġeriet ukoll lill-Istati Membri taż-Żona tal-Euro li jissahhu l-oqfsa istituzzjonali nazzjonali, li jiżguraw l-istabbiltà makrofinanzjarja, u li jlestu l-Unjoni Ekonomika u Monetarja u li jsahhu r-rwol internazzjonali tal-euro.
- (4) Fit-30 ta' April 2021, il-Belġju ppreżenta l-RRP nazzjonali tiegħu lill-Kummissjoni, f'konformità mal-Artikolu 18(1) tar-Regolament (UE) 2021/241. Din il-preżentazzjoni segwiet proċess ta' konsultazzjoni, imwettaq f'konformità mal-qafas legali nazzjonali, ta' awtoritajiet lokali u reġjonali, shab soċjali, bl-involvement ta' organizzazzjonijiet tas-soċjetà ċivili, organizzazzjonijiet taż-żgħażaġh u partijiet ikkonċernati rilevanti oħra. Is-sjieda nazzjonali tal-RRPs ssejjes l-implimentazzjoni b'suċċess tagħhom u tal-impatt dejjiemi fil-livell nazzjonali, u tal-kredibbiltà fil-livell Ewropew. Skont l-Artikolu 19 tar-Regolament (UE) 2021/241, il-Kummissjoni vvalutat ir-rilevanza, l-effettività, l-effiċjenza u l-koerenza tal-RRP, f'konformità mal-linji gwida għall-valutazzjoni stabbiliti fl-Anness V ta' dan ir-Regolament.

- (5) L-RRPs jenhtieg li jsegwu l-objettivi generali tal-Faċilità għall-Irkupru u r-Reżiljenza stabbiliti bir-Regolament (UE) 2021/241 (il-"Faċilità") u tal-Istrument għall-Irkupru tal-Unjoni Ewropea stabbilit bir-Regolament tal-Kunsill (UE) 2020/2094<sup>1</sup>, sabiex jiġi appoġġat l-irkupru wara l-kriżi tal-COVID-19. Huma jenhtieg li jippromwovu l-koeżjoni ekonomika, soċjali u territorjali tal-Unjoni billi jikkontribwixxu għas-sitt pilastri msemmija fl-Artikolu 3 tar-Regolament (UE) 2021/241.
- (6) L-implimentazzjoni tal-RRPs tal-Istati Membri se tikkostitwixxi sforz ikkoordinat li jinvolvi riformi u investimenti fl-Unjoni. Permezz tal-implimentazzjoni kkoordinata u simultanja u l-implimentazzjoni ta' proġetti transfruntiera, tali riformi u investimenti se jsaħħu lil xulxin b'mod reċiproku u jiġġeneraw effetti konsegwenzjali pożittivi fl-Unjoni. Għalhekk, madwar terz tal-impatt tal-Faċilità fuq it-tkabbir u l-holqien tal-impjiegi tal-Istati Membri se jiġi minn effetti konsegwenzjali minn Stati Membri oħra.

Rispons ibbilanċjat li jikkontribwixxi għas-sitt pilastri

- (7) F'konformità mal-Artikolu 19(3)(a) u mal-kriterju 2.1 tal-Anness V tar-Regolament (UE) 2021/241, l-RRP jirrappreżenta fil-parti l-kbira (Klassifikazzjoni A) rispons komprensiv u bbilanċjat b'mod adegwat għas-sitwazzjoni ekonomika u soċjali, u b'hekk jikkontribwixxi b'mod xieraq għas-sitt pilastri kollha msemmijin fl-Artikolu 3 ta' dak ir-Regolament, filwaqt li jqis l-isfidi speċifiċi ffaċċjati mill-Istat Membru kkonċernat u l-allokazzjoni finanzjarja għalih.

---

<sup>1</sup> Ir-Regolament tal-Kunsill (UE) 2020/2094 tal-14 ta' Diċembru 2020 li jistabbilixxi l-Istrument tal-Unjoni Ewropea għall-Irkupru biex jappoġġa l-irkupru wara l-kriżi tal-COVID-19 (ĠU L 433I, 22.12.2020, p. 23).

- (8) L-RRP jinkludi miżuri li jikkontribwixxu għas-sitt pilastri kollha, b'għadd sinifikanti ta' komponenti tal-RRP li jindirizzaw diversi pilastri. Approċċ b'hal dan jikkontribwixxi biex jiżgura li kull pilastru jiġi indirizzat b'mod komprensiv u b'mod koerenti. Barra minn hekk, minhabba l-isfidi speċifiċi ffaċċjati mill-Belġju, l-enfasi partikolari fuq it-tkabbir intelligenti, sostenibbli u inklużiv, flimkien mal-ponderazzjoni globali bejn il-pilastri, huma meqjusa li huma b'bilanċjati b'mod adegwat.
- (9) L-RRP jipprevedi li jiehu firxa wiesgħa ta' miżuri relatati mal-klima, b'aktar minn nofs il-komponenti jikkontribwixxu għat-tranżizzjoni ekoloġika. Miżuri b'hal dawn jinkludu zieda fl-effiċjenza enerġetika tal-bini, teknoloġiji emergenti godda, l-adattament għat-tibdil fil-klima u infrastruttura tat-trasport sostenibbli, li jirrappreżentaw opportunitajiet kbar li jgħinu biex jintlaħqu l-miri tal-enerġija u tal-klima għall-2030. L-RRP jindirizza l-isfidi diġitali f'diversi oqsma, bi kważi żewġ terzi tal-komponenti li jikkontribwixxu għall-indirizzar ta' dawn l-isfidi. Ir-riformi, kemm fil-livell federali kif ukoll f'dak reġjonali, għandhom l-għan li jneħħu l-ostakli regolatorji għat-tneġġja tal-5G u tal-infrastruttura ta' konnettività ultraveloċi, b'hal-fibra ottika. L-investimenti li jinsabu fl-RRP Belġjan jiffukaw fuq id-diġitalizzazzjoni tal-amministrazzjoni pubblika, kif ukoll tas-sistema ġudizzjarja, u fuq it-titjib tal-hiliet diġitali. Huma mistennija kisbiet sostanzjali fl-effiċjenza u titjib fil-kwalità tal-proċessi kkonċernati minn dawn l-investimenti.

- (10) L-RRP ikopri b'mod estensiv it-tielet pilastru ta' tkabbir intelligenti, sostenibbli u inkluziv, bi kwazi l-komponenti kollha jikkontribwixxu direttament. L-RRP jenhtieg li jkollu impatt pozittiv fuq l-investment pubbliku u privat, b'mod partikolari b'investment fit-trasport u l-infrastruttura digitali, l-akkomodazzjoni soċjali, ir-rinnovazzjoni ta' binjiet effiċjenti fl-użu tal-enerġija, u r-riċerka u l-innovazzjoni. Billi jikkontribwixxi għal ekonomija aktar ekoloġika u digitali, l-RRP jappoġġa t-tkabbir sostenibbli u r-reżiljenza ekonomika. L-investment imdaqas fid-digitalizzazzjoni tal-amministrazzjoni pubblika u tas-sistema ġudizzjarja jenhtieg li jikkontribwixxi għal ambjent favorevoli għan-negozju biex b'hekk jiġi appoġġat l-irkupru ekonomiku. Barra minn hekk, l-RRP jgħin biex jiġi indirizzat l-ispariġġ fil-hiliet billi jsahhaħ is-sistema edukattiva u tat-taħriġ. L-enfasi fuq it-titjib tal-hiliet digitali u t-trawwim tal-aċċess għas-suq tax-xogħol għal gruppi vulnerabbli jenhtieg li jkollhom impatt pozittiv fuq l-impjiegi u jikkontribwixxu għall-implimentazzjoni tal-Pilastru Ewropew tad-Drittijiet Soċjali.

L-indirizzar tal-isfidi kollha jew ta' ġabra sinifikanti ta' sfidi identifikati fir-rakkomandazzjonijiet speċifiċi għall-pajjiż

- (11) F'konformità mal-Artikolu 19(3)(b) u mal-kriterju 2.2 tal-Anness V tar-Regolament (UE) 2021/241, l-RRP huwa mistenni li jikkontribwixxi biex jindirizza b'mod effettiv l-isfidi kollha jew ġabra sinifikanti ta' sfidi (Klassifikazzjoni A) identifikati fir-rakkomandazzjonijiet speċifiċi għall-pajjiż rilevanti indirizzati lill-Belġju, inklużi l-aspetti fiskali tagħhom, jew l-isfidi identifikati f'dokumenti rilevanti oħra adottati uffiċjalment mill-Kummissjoni fil-kuntest tas-Semestru Ewropew.

- (12) Ir-rakkomandazzjonijiet relatati mar-rispons immedjat tal-politika fiskali għall-pandemija jistgħu jitqiesu li jaqgħu barra mill-kamp ta' applikazzjoni tal-RRP tal-Belġju, minkejja li l-Belġju generalment wieġeb b'mod adegwat u suffiċjenti għall-htieġa immedjata li l-ekonomija tigi appoġġata permezz ta' mezzi fiskali fl-2020 u fl-2021, f'konformità mal-klawżola liberatorja generali tal-Patt ta' Stabbiltà u Tkabbir. Barra minn hekk, ir-rakkomandazzjoni biex fl-2020 isir progress suffiċjenti lejn l-oġettiv baġitarju ta' terminu medju ma għadhiex rilevanti, kemm minhabba l-iskadenza tal-perjodu baġitarju korrispondenti kif ukoll minhabba l-attivazzjoni f'Marzu 2020 tal-klawżola liberatorja generali tal-Patt ta' Stabbiltà u Tkabbir fil-kuntest tal-kriżi tal-COVID-19.
- (13) L-RRP jinkludi gabra estensiva ta' riformi u investimenti li jsaħħu lil xulxin b'mod reċiproku li jikkontribwixxu biex jiġu indirizzati b'mod effettiv l-isfidi kollha ekonomiċi u soċjali jew gabra sinifikanti minnhom li ġew identifikati fir-rakkomandazzjonijiet speċifiċi għall-pajjiż indirizzati lill-Belġju mill-Kunsill fis-Semestru Ewropew fl-2019 u fl-2020, b'mod partikolari daww fl-oqsma tal-kwalità u s-sostenibbiltà tal-finanzi pubbliċi, il-pensjonijiet, is-suq tax-xogħol kif ukoll il-politiki tal-edukazzjoni u l-hiliet, ir-riċerka u l-iżvilupp (RuŻ) u l-innovazzjoni, it-tranzizzjonijiet ekoloġiċi u diġitali, u l-ambjent tan-negozju.
- (14) L-RRP jinkludi r-riformi fiskali strutturali rilevanti li huma mistennija jtejbu l-kwalità u s-sostenibbiltà tal-finanzi pubbliċi. Riformi bħal dawn jinkludu l-integrazzjoni sistematika ta' revizzjoni tal-infiq fiċ-ċikli tal-ippjanar baġitarju fil-livelli kollha tal-gvern biex jittejbu l-kwalità u l-effiċjenza tal-infiq pubbliku. Barra minn hekk, ir-riforma tal-pensjonijiet għandha l-għan li ttejjeb is-sostenibbiltà finanzjarja u soċjali tas-sistema tal-pensjonijiet, fil-kuntest ta' zieda fin-nefqa pubblika fuq il-pensjonijiet.

- (15) L-RRP jinkludi wkoll riformi u investimenti li jindirizzaw l-isfidi fit-tul tas-suq tax-xogħol. Dawn jinkludu miżuri għall-promozzjoni ta' politiki attivi tas-suq tax-xogħol aktar effettivi, biex titjieb il-prestazzjoni tas-suq tax-xogħol u biex tiġi indirizzata d-diskriminazzjoni fis-suq tax-xogħol. L-RRP jinkludi wkoll l-investimenti biex jissahħu l-integrazzjoni soċjali u tas-suq tax-xogħol tal-gruppi l-aktar vulnerabbli, inklużi l-persuni li ġejjin minn kuntest ta' migrazzjoni, nisa, persuni b'diżabbiltà, ħabsin u l-persuni f'riskju ta' esklużjoni digitali. Barra minn hekk, l-investimenti u r-riformi inklużi l-RRP għandhom l-għan li jtejbu l-prestazzjoni tas-sistemi edukattivi u li jnaqqsu l-iskarsezza ta' ħiliet permezz tat-taħriġ u l-attivazzjoni bil-għan li jiġu indirizzati l-ħtiġijiet attwali u futuri tas-suq tax-xogħol, b'enfasi partikolari fuq il-ħiliet digitali.

- (16) L-RRP jikkontribwixxi b'mod sinifikanti biex tiġi indirizzata l-isfida tat-tranżizzjoni ekoloġika. Dan jinkludi investiment pubbliku fuq skala kbira għar-rinnovazzjoni tal-bini biex ikun effiċjenti fl-użu tal-enerġija, inkluża l-akkomodazzjoni soċjali kif ukoll appoġġ lill-investiment privat għall-effiċjenza enerġetika permezz ta' sussidji. L-investimenti jiffukaw ukoll fuq il-produzzjoni u l-użu b'mod nadif u effiċjenti tal-enerġija, prinċipalment mis-setturi industrijali, li jkopru l-elettrifikazzjoni tal-proċess, l-idroġenu ekoloġiku u b'livell baxx ta' emissjonijiet tal-karbonju bħala materja prima u bħala vettur tal-enerġija, il-qbid u l-ħżin tas-CO<sub>2</sub> b'investimenti fit-trasport tas-CO<sub>2</sub> u tal-idroġenu (H<sub>2</sub>) u r-riċerka preindustrijali għall-applikazzjonijiet industrijali li jużaw l-H<sub>2</sub> u s-CO<sub>2</sub>, in-networks tas-sħana rinnovabbli, kif ukoll l-infrastruttura li għandha l-għan li tiffaċilita l-konnessjoni tal-produzzjoni tal-enerġija mir-riħ offshore mal-grilja. L-RRP jikkontribwixxi għall-aċċellerazzjoni tal-ekoloġizzazzjoni tat-trasport permezz ta' investimenti fl-infrastruttura taċ-ċiklizmu u l-mixi, kif ukoll f'servizzi tat-trasport pubbliku, bħal xarabanks ekoloġiċi, infrastruttura għal tramm u għal metrò hafif, u trasport ferrovjarju aktar effiċjenti u aċċessibbli, inklużi xoghlijiet ta' infrastruttura li jappoġġaw il-bidla modali mit-triq għall-passaġġi fuq l-ilma interni u l-ferroviji. L-RRP jinkludi wkoll riforma tal-iskema tat-taxxa fuq il-karozzi tal-kumpaniji, immirata lejn l-elettrifikazzjoni tat-trasport bit-triq, ikkumplementata minn miżuri biex titthaffef l-introduzzjoni tal-infrastruttura tal-iċċargjar għall-vetturi elettrici fil-Belġju u biex jiġi appoġġat l-użu ta' flotot tal-karozzi tal-linja aktar nodfa, prinċipalment elettrici, kif ukoll titjib fil-budget għall-mobilità biex tiġi appoġġata l-bidla modali.

- (17) L-RRP jikkontribwixxi wkoll b'mod sinifikanti biex tiġi indirizzata l-isfida tat-tranzizzjoni diġitali. Dan jinkludi miżuri biex tittejjeb il-konnettività diġitali fil-Belġju kollu billi jsir aktar investment fl-iżvilupp ta' networks tal-fibra ottika b'veloċità għolja hafla, kif wkoll miżuri li jippermettu t-tneđija u l-konnettività tal-5G. L-RRP jinkludi investimenti u riformi sinifikanti li għandhom l-għan li jiddiġitalizzaw l-amministrazzjoni pubblika, inkluża s-sistema ġudizzjarja, biex tittejjeb l-effiċjenza tal-proċessi interni tagħha u tal-interazzjoni tagħha maċ-ċittadini u n-negożji, b'mod partikolari permezz tal-Gateway Diġitali Unika u l-investimenti fid-diġitalizzazzjoni tas-sistema tas-sigurtà soċjali. Il-miżuri fl-RRP li huma relatati mas-settur diġitali għandhom ukoll l-għan li jikkontribwixxu biex jiġu indirizzati l-isfidi tat-tnaqqis tal-piż regolatorju u amministrattiv, it-tneħħija tal-ostakli għall-kompetizzjoni u t-titjib tal-ambjent tan-negożju.
- (18) Qed jiġu introdotti investimenti sinifikanti biex tingħata spinta lir-riċerka u l-innovazzjoni, b'mod partikolari permezz tal-implimentazzjoni ta' proċessi ta' produzzjoni aktar effiċjenti bbazati fuq teknoloġiji tal-enerġija emergenti, l-iżvilupp ta' proċessi ta' produzzjoni alternattivi fil-mediċina nukleari għat-trattament tal-kanċer, u miżuri biex jissahhu l-kapaċitajiet ċibernetiċi tal-intrapriżi żgħar u medji u biex jiġu miġġielda ċ-ċiberkriminalità. L-RRP jinkludi wkoll miżuri li għandhom l-għan li jippromwovu ekonomija ċirkolari u ġestjoni aħjar tar-riżorsi billi tiġi stabbilita infrastruttura ġdida għar-riċiklaġġ biex jintlewi il-fażijiet neqsin fi ktajjen tal-valur differenti, u billi jiġu żviluppati alternattivi għall-użu ta' sustanzi kimiċi dannużi.

Kontribut għall-potenzjal tat-tkabbir, il-ħolqien tal-impjiegi u r-reżiljenza ekonomika, soċjali u istituzzjonali

- (19) F'konformità mal-Artikolu 19(3)(c) u mal-kriterju 2.3 tal-Anness V tar-Regolament (UE) 2021/241, l-RRP huwa mistenni li jkollu impatt qawwi (Klassifikazzjoni A) fuq it-tishih tal-potenzjal tat-tkabbir, il-ħolqien tal-impjiegi, u r-reżiljenza ekonomika, soċjali u istituzzjonali tal-Belġju, filwaqt li jikkontribwixxi għall-implimentazzjoni tal-Pilastru Ewropew tad-Drittijiet Soċjali, inkluż permezz tal-promozzjoni ta' politiki għat-tfal u ż-żgħażaġh, u fuq it-taffija tal-impatt ekonomiku u soċjali tal-kriżi tal-COVID-19, u b'hekk isahhaħ il-koeżjoni ekonomika, soċjali u territorjali u l-konvergenza fl-Unjoni.
- (20) Simulazzjonijiet mis-servizzi tal-Kummissjoni juru li l-RRP, flimkien mal-bqija tal-miżuri tal-Istrument tal-Unjoni Ewropea għall-Irkupru, għandu l-potenzjal li jżid il-PDG tal-Belġju b'bejn 0,5 % u 0,9 % sal-2026, li ma jinkludix l-impatt pożittiv possibbli tar-riformi strutturali, li jista' jkun sostanzjali. L-RRP Belġjan għall-irkupru u r-reżiljenza jinkludi pakkett kbir ta' riformi u investimenti, li huma mistennija jindirizzaw il-vulnerabbiltajiet tal-pajjiż għall-iskossi u jsahhu r-reżiljenza ekonomika, istituzzjonali u soċjali tiegħu. Ir-riformi, li għandhom l-għan li jżidu l-kwalità tal-infiq pubbliku u li jneħħu l-ostakli għal parteċipazzjoni akbar fis-suq tax-xogħol, flimkien ma' investimenti kbar fir-rinnovazzjoni tal-bini, il-mobilità sostenibbli, id-digitalizzazzjoni, it-taħriġ u t-titjib tal-ħiliet, ir-riċerka, l-iżvilupp u l-innovazzjoni, jindirizzaw l-isfidi identifikati f'dawn l-oqsma u huma mistennija li jagħtu spinta lill-kompetittività u l-produttività tal-pajjiż filwaqt li jwittu t-triq għat-tranzizzjoni ekoloġika u għat-trasformazzjoni digitali tal-ekonomija.

- (21) Ir-riformi u l-investimenti fir-rinnovazzjoni ta' binjiet biex ikunu effiċjenti fl-użu tal-enerġija, fit-taħriġ u t-titjib tal-ħiliet, fil-mobilità sostenibbli u fid-digitalizzazzjoni tas-servizzi pubbliċi, inkluża s-sistema ġudizzjarja, huma mistennija li jipprovdu l-kontribut ewlieni kemm għat-tkabbir kif ukoll għall-impjiegi. Oqsma ewlenin oħra ta' intervent jinkludu ċ-ċibersigurtà u l-5G, l-ekonomija ċirkolari, id-dekarbonizzazzjoni tal-industrija, flimkien ma' enfasi fuq it-teknoloġiji emergenti tal-enerġija bħall-produzzjoni ekoloġika tal-idroġenu kif ukoll l-użu tiegħu, is-setturi ekonomiċi validi għall-futur bħall-medicina nukleari, il-kura tas-saħħa, il-kultura, u l-ġestjoni tal-ilma.
- (22) L-RRP jinkludi miżuri li għandhom l-għan li jindirizzaw l-isfidi soċjali u tal-impjiegi rilevanti, identifikati fir-rakkomandazzjonijiet speċifiċi għall-pajjiż u mmonitorjati permezz tat-Tabella ta' Valutazzjoni Soċjali. Dawn il-miżuri għandhom il-potenzjal li jikkontribwixxu għall-implimentazzjoni tal-Pilastru Ewropew tad-Drittijiet Soċjali. Huma ppjanati azzjonijiet speċifiċi li jgħinu biex l-integrazzjoni fis-suq tax-xogħol tiġi appoġġata, b'mod partikolari għall-gruppi vulnerabbli. Dan jenħtieġ li jinkiseb permezz ta' bidliet fir-responsabbiltajiet u l-funzjonament tas-servizzi pubbliċi tal-impjiegi reġjonali, tal-modernizzazzjoni tagħhom u l-għoti ta' appoġġ aktar personalizzat lil persuni vulnerabbli li qed ifittxu impjeg. L-RRP jinkludi riformi biex tiġi indirizzata d-diskriminazzjoni fis-suq tax-xogħol, li hija partikolarment rilevanti biex tiġi ttrattata r-rata baxxa tal-impjiegi ta' persuni bi sfond ta' migrazzjoni. Ir-riformi tal-iskemi ta' sussidju għall-enerġija huma mistennija li jgħinu biex jittaffa l-faqar enerġetiku, anke jekk fl-RRP ma tiġix ipprezentata strateġija globali biex tiġi indirizzata l-kwistjoni. L-RRP jinkludi wkoll investimenti fl-infrastruttura soċjali, inkluż fir-rinnovazzjoni u l-bini ta' akkomodazzjonijiet soċjali u faċilitajiet għall-indukrar tat-tfal. Dawn l-investimenti jikkontribwixxu wkoll għall-koeżjoni soċjali.

- (23) L-RRP, biex jitrawwem l-aċċess għas-suq tax-xogħol u biex jiġi indirizzat l-ispariġġ tal-hiliet, għandu l-għan li jimmodernizza s-sistemi tal-edukazzjoni u tat-taħriġ, prinċipalment permezz ta' investimenti fit-tagħmir u fl-infrastruttura. Ir-riformi u l-investimenti jiffukaw fuq l-estensjoni u li l-offerta ta' taħriġ u l-inċentivi jsiru aktar trasparenti, inkluż billi jiġu stabbiliti kontijiet ta' apprendiment individwali, u billi jsir investiment fl-infrastruttura tal-edukazzjoni u tat-taħriġ. Barra minn hekk, uħud mill-miżuri huma maħsuba biex isahhu l-inkluzjoni diġitali għall-gruppi vulnerabbli billi jikkombinaw il-provvista ta' tagħmir diġitali ma' taħriġ fil-hiliet diġitali.

La tagħmilx ħsara sinifikanti

- (24) F'konformità mal-Artikolu 19(3)(d) u mal-kriterju 2.4 tal-Anness V tar-Regolament (UE) 2021/241, l-RRP huwa mistenni jiżgura li l-ebda miżura għall-implimentazzjoni tar-riformi u l-proġetti ta' investiment inkluża fl-RRP ma tagħmel ħsara sinifikanti lill-oġettivi ambjentali (Klassifikazzjoni A) fis-sens tal-Artikolu 17 tar-Regolament (UE) 2020/852 tal-Parlament Ewropew u tal-Kunsill<sup>1</sup> (il-prinċipju "la tagħmilx ħsara sinifikanti").

---

<sup>1</sup> Ir-Regolament (UE) 2020/852 tal-Parlament Ewropew u tal-Kunsill tat-18 ta' Ġunju 2020 dwar l-istabbiliment ta' qafas biex jiġi ffaċilitat l-investiment sostenibbli, u li jemenda r-Regolament (UE) 2019/2088 (ĠU L 198, 22.6.2020, p. 13).

- (25) Il-miżuri fl-RRP tal-Belġju ġew iġvalutati skont il-prinċipju “la tagħmilx hsara sinifikanti”. Il-Belġju pprova ġustifikazzjonijiet f’konformità mal-ġwida teknika pprovduta mill-Kummissjoni “Gwida teknika dwar l-applikazzjoni ta’ “ma tagħmilx hsara sinifikanti” taħt ir-Regolament dwar l-Irkupru u r-Reżiljenza”<sup>1</sup>. Fejn l-analiżi identifikat riskju potenzjali, twettqet valutazzjoni aktar iddettaljata li fiha ġie vverifikat in-nuqqas ta’ hsara sinifikanti mistennija jew inkella ġew stabbiliti stadji importanti xierqa biex jiġu indirizzati dawn ir-riskji. B’mod partikolari, għal xi miżuri fejn se jiġnedew sejhiet għal proġetti fil-futur, bħal miżuri fil-qasam tat-teknoloġiji emergenti tal-enerġija, ġew stabbiliti stadji importanti xierqa assoċjati ma’ dawn il-miżuri biex jiġi żgurat li l-kriterji ta’ eliġibbiltà tas-sejhiet għall-proġetti jeskludu l-eliġibbiltà ta’ attivitajiet li jistgħu jagħmlu hsara sinifikanti lill-oġettivi ambjentali.

Il-kontribut għat-tranzizzjoni ekoloġika, inkluża l-bijodiversità

- (26) F’konformità mal-Artikolu 19(3)(e) u mal-kriterju 2.5 tal-Anness V tar-Regolament (UE) 2021/241, l-RRP jinkludi miżuri li fil-parti l-kbira jikkontribwixxu (il-Klassifikazzjoni A) għat-tranzizzjoni ekoloġika, inkluża l-bijodiversità, jew biex jiġu indirizzati l-isfidi li jirrizultaw minnha. Il-miżuri li jappoġġaw l-oġettivi klimatiċi jikkostitwixxu ammont li jirrappreżenta 49,6 % tal-allokazzjoni totali tal-RRP, ikkalkulata skont il-metodoloġija stabbilita fl-Anness VI tar-Regolament (UE) 2021/241. Skont l-Artikolu 17 ta’ dak ir-Regolament, l-RRP huwa konsistenti mal-informazzjoni inkluża fil-RRP Nazzjonali għall-Enerġija u l-Klima għall-2030.

---

<sup>1</sup> ĠU C 58, 18.2.2021, p. 1.

- (27) It-total ta' 10 komponenti (minn 17) fihom miżuri li jikkontribwixxu għall-oġettiv tal-klima. Ir-rinnovazzjonijiet ta' binijiet pubbliċi, akkomodazzjonijiet privati u soċjali biex ikunu effiċjenti fl-użu tal-enerġija jirrappreżentaw parti importanti minn dan il-kontribut. L-RRP jinkludi investimenti f'mezzi tat-trasport kollettivi u b'emissjonijiet baxxi u riforma biex l-iskema tat-taxxa fuq il-karozzi tal-kumpaniji ssir ekoloġika. L-investimenti fir-Ruġ u l-innovazzjoni, b'mod partikolari fit-teknoloġiji tal-enerġija alternattiva, inkluż l-idroġenu, u l-infrastrutturi huma mistennija li jiffaċilitaw it-tranzizzjoni lejn ekonomija b'livell baxx ta' emissjonijiet tal-karbonju. Ir-riformi u l-investimenti rigward ir-rinnovazzjoni tal-bini biex ikun effiċjenti fl-użu tal-enerġija, u fil-mobilità l-vetturi ekoloġiċi, huma mistennija jikkontribwixxu biex l-oġettivi tad-dekarbonizzazzjoni u tat-tranzizzjoni tal-enerġija tal-Belġju jimxu 'l quddiem kif stabbiliti fil-Pjan Nazzjonali tiegħu għall-Enerġija u l-Klima għall-2030.
- (28) Fid-dawl tad-dimensjoni ambjentali tiegħu, l-RRP huwa mistenni li jikkontribwixxi direttament għall-preservazzjoni tal-bijodiversità permezz ta' investimenti f'żoni protetti, operazzjonijiet ta' restawr ekoloġiku, infrastruttura ekoloġika, il-ġestjoni ta' foresti aktar reżiljenti u l-ħolqien ta' artijiet mistagħdra. L-implimentazzjoni ta' dawn il-miżuri hija mistennija li jkollha effett dejjiemi fuq is-sekwestru tas-CO<sub>2</sub> u, flimkien mal-miżuri ta' ġestjoni tal-ilma, li ssahħah l-adattament għat-tibdil fil-klima. Investimenti oħra f'infrastrutturi ta' riċiklagġ, l-appoġġ għal proġetti ta' ekodisinn u għall-użu ottimizzat ta' materjali għandhom l-għan li jtejbu l-ekonomija ċirkolari fil-Belġju.

## Kontribut għat-tranzizzjoni diġitali

- (29) F'konformità mal-Artikolu 19(3)(f) u mal-kriterju 2.6 tal-Anness V tar-Regolament (UE) 2021/241, l-RRP fih miżuri li fil-parti l-kbira (Klassifikazzjoni A) jikkontribwixxu għat-tranzizzjoni diġitali jew għall-indirizzar tal-isfidi li jirrizultaw minnha. Il-miżuri li jappoġġaw l-oġettivi diġitali jikkostitwixxu ammont li jirrappreżenta 26,6 % tal-allokazzjoni totali tal-RRP, ikkalkulata skont il-metodoloġija stabbilita fl-Anness VII tar-Regolament (UE) 2021/241.
- (30) B'kolloxx, 11-il komponent (minn 17) fihom miżuri li huma mistennija li jikkontribwixxu għall-oġettiv ta' tranzizzjoni diġitali b'approċċ wiesa' u trażversali. L-RRP fih riformi importanti fil-livell federali kif ukoll f'dak reġjonali li għandhom l-għan li jneħħu l-ostakli regolatorji għat-tnedija tal-5G u ta' networks b'kapacità għolja haġna, bħall-fibra ottika. L-RRP jinkludi wkoll investimenti pubbliċi relatati mal-konnettività, bħall-użu ta' fibra ottika f'ċerti żoni bojod u l-iżgurar ta' konnettività oghla tal-iskejjel fir-Regjun ta' Walloon. L-implimentazzjoni tas-Sett ta' Ghodod ta' Konnettività hija mmonitorjata fl-RRP. Investimenti u riformi sinifikanti fl-RRP huma speċifikati għall-e-Gvern għall-entitajiet kollha, inkluża l-modernizzazzjoni tal-infrastruttura diġitali antikwata, is-sistema ta' ġestjoni tal-fajls ġudizzjarji u s-sigurtà tan-network tal-ġudikatura. L-RRP huwa mistenni li jrawwem l-użu tad-*data* miftuħa tal-amministrazzjonijiet pubbliċi. Investimenti oħra huma mmirati lejn id-diġitalizzazzjoni ta' setturi speċifiċi bħas-sistema tas-saħħa, it-turizmu, it-trasport, l-enerġija, il-media u l-kultura. L-RRP għandu l-għan li jagħmel lill-iskejjel fit-territorju Belġjan kollu mghammra b'mod diġitali u konnessi b'mod aħjar. L-investimenti fl-RRP huma mistennija wkoll li jikkontribwixxu għal reżiljenza ċibernetika generali aħjar u għas-sigurtà taċ-ċittadini, tan-negozji u tal-amministrazzjonijiet pubbliċi. Barra minn hekk, l-RRP jippromwovi t-tnedija tal-użu tal-intelliġenza artifiċjali ċċentrata fuq l-input tal-bniedem.

- (31) Il-miżuri jindirizzaw ukoll l-isfidi relatati mal-livelli tal-ħiliet diġitali tal-popolazzjoni u għandhom fil-mira, b'mod partikolari, zieda fl-inkluzjoni diġitali, kif ukoll it-taħriġ mill-ġdid u t-titjib tal-ħiliet diġitali tal-forza tax-xogħol sabiex jiġu indirizzati n-nuqqasijiet u jrawmu l-integrazzjoni fis-suq tax-xogħol. Barra minn hekk, l-RRP huwa mistenni wkoll li jgħin fit-titjib tal-prestazzjoni diġitali taż-żgħażaġħ fis-sistemi tal-edukazzjoni primarja, sekondarja u dawk għoljin. Hemm riformi u investimenti li għandhom l-għan li jgħinu lill-kumpaniji jibbenefikaw mit-transizzjon diġitali permezz tal-iżvilupp ta' ċentru ta' innovazzjoni diġitali u teknoloġiku u investiment fir-RuĠ relatat mas-settur diġitali. Il-RRP jinkludi wkoll xi miżuri li għandhom l-għan li jekoloġizzaw is-settur diġitali.

#### Impatt dejjiemi

- (32) F'konformità mal-Artikolu 19(3)(g) u mal-kriterju 2.7 tal-Anness V tar-Regolament (UE) 2021/241, l-RRP huwa mistenni li jkollu fil-parti l-kbira impatt dejjiemi fuq il-Belġju (Klassifikazzjoni A).

- (33) L-RRP fih investimenti li mistennija jkollhom impatt dejjiemi, li jappoġġaw it-tranzizzjonijiet ekoloġiċi u diġitali tal-ekonomija. Il-miżuri relatati mas-settur diġitali fil-RRP huma, fost oħrajn, imfassla b'arkitettura tal-informazzjoni biex jizzied il-livell ta' diġitalizzazzjoni tal-istituzzjonijiet rilevanti, li huwa mistenni li jkollu impatt dejjiemi fuq il-kwalità tas-servizzi, l-ambjent tan-negozju u l-użu ottimali tad-*data* tal-gvern. Dan jikkonċerna oqsma essenzjali bħas-sistema ġudizzjarja, is-sigurtà soċjali, is-sistema tas-saħħa, ir-reżiljenza ċibernetika tal-pajjiż jew pjattaformi biex jittejbu l-interazzjonijiet bejn l-amministrazzjonijiet pubbliċi u ċ-ċittadini jew in-negozji. L-RRP ikompli jikkontribwixxi biex jizzied il-livell tal-investimenti fir-RuĶ sabiex jintlaħaq l-oġġettiv ta' 3 % tal-PDG u biex tiżdied il-produttività. L-investimenti u l-politiki rilevanti, bħal dawk għad-dekarbonizzazzjoni tal-ekonomija, flimkien ma' titjib fl-effiċjenza enerġetika tal-pajjiż, u t-tneġġja ta' infrastruttura diġitali tal-ogħla livell, huma mistennija li jikkontribwixxu għat-titjib tal-kompetittività u għall-potenzjal tat-tkabbir tiegħu.

- (34) B'mod generali, ir-riformi proposti fl-RRP mistennija li jikkontribwixxu biex jiġu indirizzati l-isfidi ewlenin tal-Belġju u mistennija jkollhom impatt fit-tul, għalkemm għal xi wħud minnhom, bħar-riforma tas-sistema tal-pensjonijiet, il-firxa tal-impatt se tiddependi fuq l-implimentazzjoni tagħhom. Ir-riformi relatati mal-kwalità tal-infiq pubbliku, mal-partecipazzjoni fis-suq tax-xogħol u mat-tneħħija tal-ostakli regolatorji għat-tnedija tal-5G huma mistennija jipproduċu effetti deġġiema. Fil-qasam tat-tassazzjoni, ir-riforma tal-iskema tal-karozzi tal-kumpaniji hija mistennija tikkontribwixxi għad-dekarbonizzazzjoni tat-trasport. Filwaqt li l-RRP jirreferi għal proposta għal riforma wiesgħa tat-taxxa, b'impatt potenzjalment sinifikanti fuq id-dizincitivi għax-xogħol u t-tranzizzjoni ekoloġika, hemm nuqqas ta' impenn sod għall-adozzjoni tiegħu. L-impatt deġġiemi tal-RRP jista' jissahha ukoll permezz ta' sinergiji bejn l-RRP u programmi oħra ffinanzjati mill-fondi tal-politika ta' koeżjoni, b'mod partikolari billi jiġu indirizzati b'mod sostantiv l-isfidi territorjali b'għeruq fondi, u billi jiġi promoss żvilupp ibbilanċjat.

#### Il-monitoraġġ u l-implimentazzjoni

- (35) F'konformità mal-Artikolu 19(3)(h) u mal-kriterju 2.8 tal-Anness V tar-Regolament (UE) 2021/241, l-arrangamenti proposti fl-RRP huma adegwati (Klassifikazzjoni A) biex jiġi żgurat monitoraġġ u implimentazzjoni effettivi tal-RRP għall-irkupru u r-reżiljenza, inkluż l-iskeda ta' żmien prevista, l-istadji importanti u l-miri, u l-indikaturi relatati.

- (36) L-istruttura ta' governanza u l-arrangamenti organizzattivi proposti mill-awtoritajiet Belġjani għall-implimentazzjoni talRRP Belġjan jiżguraw l-involviment tal-atturi inkarigati mill-monitoraġġ, ir-rappurtar u s-segwitu amministrattiv tar-riformi u l-investimenti taht ir-responsabbiltà tagħhom. Il-koordinazzjoni interfederali bejn l-entitajiet involuti hija żgurata kemm fil-livell politiku kif ukoll f'dak amministrattiv. Il-monitoraġġ tal-indikaturi deskritti mill-awtoritajiet Belġjani, huwa ċar u komprensiv biżżejjed biex jiżgura li t-tlestija tagħhom tkun tista' tigi ttraċcata u vverifikata. L-istadji importanti u l-miri jenhtieg li jirrappreżentaw l-aktar l-elementi tal-miżuri ewlenin, u bħala tali jistgħu jitqiesu rilevanti għall-implimentazzjoni tagħhom. Il-mekkanizmi ta' verifika, il-gbir tad-*data* u r-responsabbiltajiet deskritti fl-RRP jidhru robusti biżżejjed biex jiġġustifikaw b'mod adegwat it-talbiet għal zborż meta jitlestew l-istadji importanti u l-miri. L-istadji importanti u l-miri huma rilevanti wkoll għall-miżuri li diġà tlestew u li huma eliġibbli taht l-Artikolu 17(2) tar-Regolament (UE) 2021/241. It-twettiq sodisfaċenti ta' dawn l-istadji importanti u l-miri maż-żmien huwa mehtieg biex tigi ġġustifikata t-talba ta' zborż.
- (37) L-Istati Membri jenhtieg li jiżguraw li l-appoġġ finanzjarju permezz tal-Faċilità jigi kkomunikat u rikonoxxut f'konformità mal-Artikolu 34 tar-Regolament (UE) 2021/241. L-appoġġ tekniku jista' jintalab permezz tal-Istrument ta' Appoġġ Tekniku stabbilit bir-Regolament (UE) 2021/240 tal-Parlament Ewropew u tal-Kunsill<sup>1</sup> biex l-Istati Membri jkunu assistiti fl-implimentazzjoni tal-RRPs tagħhom.

---

<sup>1</sup> Ir-Regolament (UE) 2021/240 tal-Parlament Ewropew u tal-Kunsill tal-10 ta' Frar 2021 li jistabbilixxi Strument ta' Appoġġ Tekniku (ĠU L 57, 18.2.2021, p. 1).

- (38) F'konformità mal-Artikolu 19(3)(i) u mal-kriterju 2.9 tal-Anness V tar-Regolament (UE) 2021/241, il-ġustifikazzjoni mogħtija fl-RRP dwar l-ammont tal-ispejjeż totali stmata tal-RRP hija sa ċertu punt (Klassifikazzjoni B) raġonevoli u plawżibbli, hija konformi mal-prinċipju tal-kosteffiċjenza u tikkorrispondi għall-impatt ekonomiku u soċjali nazzjonali mistenni.
- (39) L-informazzjoni dwar l-ispejjeż u l-evidenza ppreżentata fl-RRP huma, fil-biċċa l-kbira, dettaljati u ċari għall-biċċa l-kbira tal-miżuri. Għall-biċċa l-kbira tal-miżuri, hemm informazzjoni ddettaljata biżżejjed u evidenza ta' sostenn komprensiva li l-ispiza totali stmata tal-RRP hija raġonevoli u plawżibbli. Fil-biċċa l-kbira tal-każijiet, il-Belġju pprova informazzjoni dwar proġetti ta' investiment reali jew simili fil-passat, jew inkella dwar *data* tal-ispejjeż komparattivi għall-fatturi ewlenin tal-ispejjeż li jippermettu li jiġu ssostanzjati l-biċċa l-kbira tal-istimi tal-ispejjeż. Għal ħafna mill-proġetti, l-informazzjoni dwar l-ispejjeż tinkludi evidenza ta' sostenn ċara jew referenzi rilevanti li jiġġustifikaw l-ispejjeż għal kull unità ta' referenza. Madankollu, l-ispeċifità u r-rilevanza tal-ġustifikazzjonijiet tal-ispejjeż mogħtija mhumiex uniformi fl-RRP kollu. Għal ċerti miżuri, aktar informazzjoni li tippreżenta stimi u ġustifikazzjonijiet aktar iddettaljati setgħet iżżid il-livell ta' ġustifikazzjoni li l-ispejjeż huma raġonevoli u plawżibbli. Fl-aħħar nett, l-ispiza totali stmata tal-RRP hija konformi mal-prinċipju tal-kosteffiċjenza u tikkorrispondi għall-impatt ekonomiku u soċjali nazzjonali mistenni.

- (40) Skont l-Artikolu 19(3)(j) u mal-kriterju 2.10 tal-Anness V tar-Regolament (UE) 2021/241, l-arrangamenti proposti fl-RRP u l-miżuri addizzjonali li jinsabu f'din id-Deċiżjoni huma adegwati (Klassifikazzjoni A) biex jipprevjenu, jidentifikaw u jikkoreġu l-korruzzjoni, il-frodi u l-konflitti ta' interess meta jintużaw il-fondi pprovduti skont dak ir-Regolament, u l-arrangamenti huma mistennija li b'mod effettiv jevitaw li jsehh finanzjament doppju skont ir-Regolament u programmi oħra tal-Unjoni. Dan huwa mingħajr preġudizzju għall-applikazzjoni ta' strumenti u għodod oħra li jippromwovu u jinfurzaw il-konformità mad-dritt tal-Unjoni, inkluż għall-prevenzjoni, l-identifikazzjoni u l-korrezzjoni tal-korruzzjoni, il-frodi u l-konflitti ta' interess, u għall-protezzjoni tal-finanzi tal-Unjoni f'konformità mar-Regolament (UE, Euratom) 2020/2092 tal-Parlament Ewropew u tal-Kunsill<sup>1</sup>.
- (41) Il-RRP jiddeskrivi b'mod xieraq is-sistema stabbilita għall-implimentazzjoni tiegħu. Il-qafas ġenerali jirrappreżenta sistema robusta ta' kontroll intern fejn jitqassmu rwoli u responsabbiltajiet ċari lill-entitajiet kompetenti involuti. Fil-livell federali, is-Segretarju tal-Istat għall-Irkupru u l-Investimenti Strateġiċi jikkoordina l-implimentazzjoni tal-RRP, filwaqt li l-monitoraġġ jitwettaq fil-livell politiku permezz tal-Konferenza Interministerjali u fil-livell amministrattiv mill-Kumitat ta' Monitoraġġ Interfederali. L-RRP Belġjan jidentifika l-korpi differenti inkarigati mill-implimentazzjoni, il-monitoraġġ u l-kontroll tal-proġetti f'kull waħda mis-seba' entitajiet (l-Istat Federali, ir-Regjun Fjamming, il-Komunità Fjamminga, ir-Regjun ta' Walloon, ir-Regjun ta' Brussell-Kapitali, il-Komunità Franciża u l-Komunità li titkellem bil-Germaniż).

---

<sup>1</sup> Ir-Regolament (UE, Euratom) 2020/2092 tal-Parlament Ewropew u tal-Kunsill tas-16 ta' Diċembru 2020 dwar reġim ġenerali ta' kundizzjonalità għall-protezzjoni tal-baġit tal-Unjoni, (ĠU L 433I, 22.12.2020, p. 1).

- (42) Kull entità hija responsabbli għall-ġbir tad-*data* tal-proġetti fir-responsabbiltà tagħha, u tiżgura l-aġġornament regolari tal-progress tagħhom fl-ġhodda ta' monitoraġġ tagħhom. Fir-rigward tal-awditjar, l-entitajiet mahtura huma inkarigati wkoll mill-awditjar tal-fondi tal-Unjoni taht ġestjoni kondiviza u huma indipendenti mill-entitajiet li jimplimentaw il-pjan. L-RRP jistabbilixxi l-proċeduri ta' kontroll differenti ta' kull entità għall-prevenzjoni, l-identifikazzjoni u l-korrezzjoni tal-frodi, il-korruzzjoni u l-konflitti ta' interess meta jintużaw il-fondi previsti skont ir-Regolament (UE) 2021/241.
- (43) B'mod ġenerali, l-arrangamenti proposti mill-Belġju fl-RRP għall-prevenzjoni, id-detezzjoni u l-korrezzjoni tal-korruzzjoni, il-frodi u l-konflitti ta' interess meta jintużaw il-fondi pprovduti permezz tal-Faċilità, inklużi l-arrangamenti mmirati biex jiġi evitat finanzjament doppju mill-Faċilità u minn programmi oħra tal-Unjoni, huma vvalutati bħala adegwati, dment li l-istadji importanti li jappartjenu għal sistema repożitorja għall-monitoraġġ tal-implimentazzjoni tal-Faċilità u l-arrangamenti ta' koordinazzjoni adegwati biex jiġi evitat finanzjament doppju jiġu ssodisfati qabel l-ewwel talba għall-pagament.

#### Il-koerenza tal-RRP

- (44) Skont l-Artikolu 19(3)(k) u mal-kriterju 2.11 tal-Anness V tar-Regolament (UE) 2021/241, l-RRP sa ċertu punt jinkludi (Klassifikazzjoni B) miżuri għall-implimentazzjoni ta' riformi u proġetti ta' investiment pubbliku li jirrappreżentaw azzjonijiet koerenti.

- (45) L-RRP fih gabra ta' riformi u investimenti li jappoġġaw l-oġġettivi li jstimulaw l-irkupru tal-ekonomija Belġjana, li jikkontribwixxu għat-trasformazzjoni ekoloġika u digitali tagħha u li jżidu r-reżiljenza tagħha fit-triq lejn tkabbir aktar sostenibbli u inkluziv. Il-miżuri individwali inklużi fl-RRP huma konsistenti mal-oġġettivi ġenerali mħabbra. L-RRP ma jipprezentax inkonsistenzi jew kontradizzjonijiet bejn il-kontenut tal-komponenti differenti. Xi miżuri jsaħhu lil xulxin u jikkomplementaw lil xulxin, inkluż fost il-livelli tal-gvern. Madankollu, f'xi każijiet, il-potenzjal ta' xi wħud mill-investimenti seta' jissahħah aktar permezz ta' riformi komplementari aktar estensivi. Pereżempju, filwaqt li l-RRP fih għadd ta' riformi u investimenti mmirati lejn ir-rinnovazzjoni tal-bini biex ikun effiċjenti fl-użu tal-enerġija, ma hemm l-ebda impenn sod biex tiġi riformata s-sistema tat-tassazzjoni fuq l-enerġija biex jiġu incentivati aktar l-investimenti għar-rinnovazzjoni tal-binjiet biex ikunu effiċjenti fl-użu tal-enerġija. Filwaqt li l-RRP jappoġġa t-tnedija tal-produzzjoni ekoloġika tal-idroġenu, hemm biss appoġġ limitat għal zieda fil-produzzjoni tal-enerġija rinnovabbli. Il-miżuri biex jiziedu l-impjiegi u titjeb il-prestazzjoni tas-suq tax-xogħol mhumiex akkumpanjati minn miżuri konkreti biex jitnaqqsu d-dizincementi għax-xogħol mis-sistema tat-taxxa.

## Ugwaljanza

- (46) L-RRP fih sensiela ta' mizuri li mistennija jikkontribwixxu biex jiġu indirizzati l-isfidi fil-qasam tal-ugwaljanza bejn il-ġeneri u tal-opportunitajiet indaqs għal kulhadd. L-Istitut Belgjan għall-Ugwaljanza bejn in-Nisa u l-Irġiel iqis li 52 % tal-mizuri ta' investiment fl-RRP se potenzjalment ikollhom impatt pożittiv f'termini ta' ugwaljanza bejn il-ġeneri. Dawn jinkludu mizuri ddedikati biex jiġbdu aktar nisa lejn l-istudji tax-xjenza, it-teknoloġija, l-inġinerija u l-matematika u jżidu r-rata ta' impjieg tan-nisa. Għalkemm l-RRP jonqos milli jiddefinixxi approċċ komprensiv u holistiku lejn il-gruppi vulnerabbli, l-oġettivi għal opportunitajiet indaqs għal kulhadd huma riflessi f'mizuri f'diversi oqsma ta' politika fl-RRP, bħall-edukazzjoni, l-akkomodazzjoni soċjali, l-inklużjoni fis-suq tax-xogħol, il-mobilità u l-inklużjoni diġitali. Dawn jinkludu riformi fil-qafas regolatorju għat-testijiet kontra d-diskriminazzjoni u l-ghodod u l-għarfien disponibbli fl-amministrazzjoni li jistgħu jikkontribwixxu għal rata oghla ta' impjieg ta' persuni bi sfond ta' migrazzjoni. Mizuri rilevanti oħra jinkludu investimenti li mistennija jżidu l-aċċessibbiltà fl-istazzjonijiet ferrovjarji għal persuni b'mobilità mnaqqsa u investimenti f'akkomodazzjonijiet soċjali mġhammra b'teknoloġiji ta' assistenza sabiex ikun appoġġat l-għajxien indipendenti tal-persuni b'dizabilità u l-anzjani.

## Awtovalutazzjoni tas-sigurtà

- (47) Ma ġietx ipprovduta l-awtovalutazzjoni tas-sigurtà billi ma tqisix xierqa mill-Belġju, f'konformità mal-Artikolu 18(4)(g) tar-Regolament (UE) 2021/241.

Progetti transfruntiera u li jinvolvu aktar minn pajjiż wiehed

- (48) L-RRP fi hadd ta' miżuri ta' investiment b'dimensjoni transfruntiera sinifikanti, u f'konformità mal-oġġettivi tal-istrateġija industrijali Ewropea aġġornata. Sehem prominenti ta' investimenti (fil-livell federali, Fjamming u dak ta' Walloon), li b'mod kongunt jiffukaw fuq l-appoġġ ta' katina tal-valur industrijali fil-qasam tal-idroġenu, għandhom jiffurmaw parti minn proġett importanti transfruntier ppjanat aktar wiesa' dwar l-idroġenu li jkun ta' interess Ewropew komuni (IPCEI - *important projects of common European interest*). Bl-istess mod, il-proġett ta' investiment "Network għall-H<sub>2</sub> u s-CO<sub>2</sub>" f'livell federali jenhtieg li jirrizulta f'interkonnessjonijiet ma' pajjiżi ġirien għal networks tat-trasport inizjali tal-H<sub>2</sub> u s-CO<sub>2</sub> li għandhom jinbnew fil-qafas tal-RRP. Barra minn hekk, il-miżura ta' investiment "Gżira tal-enerġija off-shore" fil-livell federali għandha l-għan li tiżviluppa centru tal-enerġija offshore multifunzjonali ("gżira tal-enerġija") fil-Baħar tat-Tramuntana, li għandu l-għan, fost oħrajn, li jiffaċilita l-integrazzjoni u l-importazzjoni ta' aktar enerġija rinnovabbli fil-Baħar tat-Tramuntana u madwaru permezz ta' konnessjoni ma' pajjiżi jew reġjuni oħra. Fl-aħhar nett, miżura għat-tishih tar-Ruġ għandha l-għan li tiffinanzja l-partecipazzjoni tan-negozji fir-Reġjun Fjamming fl-IPCEI ppjanat dwar il-mikroelettronika.

- (49) LRRP juri li l-Belġju kkonsulta firxa wiesgħa ta' partijiet ikkonċernati fil-proċess ta' adozzjoni tal-RRP biex tiżdied is-sjeda nazzjonali tal-RRP. Fil-livell federali, għadd kbir ta' partijiet ikkonċernati ġew ikkonsultati inklużi s-shab soċjali, is-soċjetà ċivili u l-Istitut għall-Ugwaljanza bejn in-Nisa u l-Irgħiel. Il-Gvern federali waqqaf kumitat konsultattiv, li jikkonsisti mill-Kunsill Ekonomiku Ċentrali u mill-Kunsill Federali għall-Iżvilupp Sostenibbli, li jlaqqgħu flimkien is-shab soċjali u s-soċjetà ċivili (l-organizzazzjonijiet ambjentali, l-organizzazzjoni għall-kooperazzjoni għall-iżvilupp, l-organizzazzjoni tal-konsumatur, l-organizzazzjonijiet taż-żgħażaġh u d-dinja akkademika) li pprovdew pariri fi stadji differenti tal-proċess ta' thejjiha tal-RRP. Barra minn hekk, l-Istitut għall-Ugwaljanza bejn in-Nisa u l-Irgħiel ġie kkonsultat biex jiġi vvalutat l-impatt tal-RRP fuq l-ugwaljanza bejn il-ġeneri u biex jifformula rakkomandazzjonijiet. Il-gvernijiet reġjonali u komunitarji kkonsultaw is-shab soċjali dwar il-proġetti rispettivi tagħhom ta' riforma u ta' investiment, li ġew skambjati wkoll mal-parlamenti reġjonali.
- (50) Il-Belġju se jkompli jahdem mas-shab soċjali u mas-soċjetà ċivili matul l-implimentazzjoni tal-RRP. Sabiex tiġi żgurata s-sjeda mill-atturi rilevanti, huwa importanti li jiġu involuti l-awtoritajiet reġjonali u lokali kollha u l-partijiet ikkonċernati, inklużi s-shab soċjali, matul l-implimentazzjoni tal-investimenti u r-riformi inklużi fl-RRP.

## Valutazzjoni pożittiva

- (51) Wara l-valutazzjoni pożittiva tal-Kummissjoni dwar l-RRP tal-Belġju u l-konkluzjoni li l-RRP jikkonforma b'mod sodisfaċenti mal-kriterji għall-valutazzjoni stabbiliti fir-Regolament (UE) 2021/241, f'konformità mal-Artikolu 20(2) u l-Anness V ta' dan ir-Regolament, jenhtieg li din id-Deciżjoni tistabbilixxi r-riformi u l-proġetti ta' investiment meħtieġa għall-implimentazzjoni tal-RRP, l-istadji importanti, il-miri u l-indikaturi rilevanti, u l-ammont disponibbli mill-Unjoni għall-implimentazzjoni tal-RRP fil-forma ta' appoġġ finanzjarju u mhux ripagabbli.

## Kontribuzzjoni finanzjarja

- (52) L-ispiza totali stmata tal-RRP tal-Belġju hija ta' EUR 5 924 952 328. Billi l-RRP jikkonforma b'mod sodisfaċenti mal-kriterji għall-valutazzjoni stabbiliti fir-Regolament (UE) 2021/241 u, barra minn hekk, billi l-ammont tal-ispejjeż totali stmata tal-RRP huwa oġġa mill-kontribuzzjoni finanzjarja massima disponibbli għall-Belġju, jenhtieg li l-kontribuzzjoni finanzjarja allokata għall-RRP tal-Belġju tkun uguali għall-ammont totali tal-kontribuzzjoni finanzjarja disponibbli għall-Belġju.

- (53) F'konformità mal-Artikolu 11(2) tar-Regolament (UE) 2021/241, il-kalkolu tal-kontribuzzjoni finanzjarja massima għall-Belġju jrid jiġi aġġornat sat-30 ta' Ġunju 2022. Bħala tali, f'konformità mal-Artikolu 23(1) ta' dan ir-Regolament, jenhtieg li issa jkun hemm ammont disponibbli għall-Belġju li ma jeċċedix il-kontribuzzjoni finanzjarja massima msemmija fl-Artikolu 11(1), punt (a), ta' dak ir-Regolament bħala impenn legali sal-31 ta' Diċembru 2022. Jekk mehtieg wara l-aġġornament tal-kontribuzzjoni finanzjarja massima, jenhtieg li l-Kunsill, bi proposta mill-Kummissjoni, jemenda din id-Deciżjoni biex jinkludi l-kontribuzzjoni finanzjarja massima aġġornata, ikkalkulata f'konformità mal-Artikolu 11(2) ta' dak ir-Regolament, mingħajr dewmien żejjed.
- (54) L-appoġġ li għandu jingħata jrid jiġi ffinanzjat mis-self mill-Kummissjoni fisem l-Unjoni fuq il-bażi tal-Artikolu 5 tad-Deciżjoni tal-Kunsill (UE, Euratom) 2020/2053<sup>1</sup>. L-appoġġ jenhtieg li jithallas fi hlasijiet parzjali għaladarba l-Belġju jkun issodisfa sew l-istadji importanti u l-miri identifikati fir-rigward tal-implimentazzjoni tal-RRP.
- (55) Il-Belġju talab prefinanzjament ta' 13 % tal-kontribuzzjoni finanzjarja. Dan l-ammont jenhtieg li jkun disponibbli għall-Belġju soġġett għad-dhul fis-sehh ta', u f'konformità mal-ftehim previst fl-Artikolu 23(1) tar-Regolament (UE) 2021/241 (il-"ftehim ta' finanzjament").

---

<sup>1</sup> Id-Deciżjoni tal-Kunsill (UE, Euratom) 2020/2053 tal-14 ta' Diċembru 2020 dwar is-sistema tar-riżorsi proprji tal-Unjoni Ewropea u li tħassar id-Deciżjoni 2014/335/UE, Euratom (ĠU L 424, 15.12.2020, p. 1).

- (56) Jenhtieg li din id-Deciżjoni tkun minghajr preġudizzju għall-eżitu ta' kull proċedura marbuta mal-ġhoti ta' fondi tal-Unjoni taht kwalunkwe programm ieħor tal-Unjoni hlief il-Faċilità jew għal proċeduri marbuta ma' distorsjonijiet fl-operat tas-suq intern li jistgħu jitwettqu, b'mod partikolari skont l-Artikoli 107 u 108 tat-Trattat. Din ma twarrabx il-htieġa li l-Istati Membri jinnotifikaw każijiet ta' għajnuna potenzjali mill-Istat lill-Kummissjoni skont l-Artikolu 108 tat-Trattat,

ADOTTA DIN ID-DEĊIŻJONI:

## *Artikolu 1*

### *Approvazzjoni tal-valutazzjoni tal-RRP*

Il-valutazzjoni tal-RRP tal-Belġju fuq il-bażi tal-kriterji previsti fl-Artikolu 19(3) tar-Regolament (UE) 2021/241 hija approvata. Ir-riformi u l-proġetti ta' investiment taħt l-RRP, l-arrangamenti u l-iskeda ta' żmien għall-monitoraġġ u l-implimentazzjoni tal-RRP, inkluż l-istadji importanti u l-miri rilevanti, l-indikaturi rilevanti marbuta mal-issodisfar tal-istadji importanti u l-miri previsti, u l-arrangamenti biex il-Kummissjoni tagħti aċċess shih għad-*data* rilevanti sottostanti huma stabbiliti fl-Anness ta' din id-Deciżjoni.

*Artikolu 2*  
*Kontribuzzjoni finanzjarja*

1. L-Unjoni ghandha tqiegħed għad-dispożizzjoni tal-Belġju l-kontribuzzjoni finanzjarja, fil-forma ta' appoġġ li ma jithallasx lura, li jammonta għal EUR 5 923 953 327<sup>1</sup>. L-ammont ta' EUR 3 645 626 483 għandu jkun disponibbli biex jiġi legalment impenjat sal-31 ta' Diċembru 2022. Jekk l-aġġornament previst fl-Artikolu 11(2) tar-Regolament (UE) 2021/241 jirriżulta f'kontribuzzjoni finanzjarja massima aġġornata għall-Belġju li jkun ugwali għal EUR 5 923 953 327 jew aktar, ammont ieħor ta' EUR 2 278 326 843 għandu jkun disponibbli biex jiġi legalment impenjat mill-1 ta' Jannar 2023 sal-31 ta' Diċembru 2023. Jekk l-aġġornament previst fl-Artikolu 11(2) tar-Regolament (UE) 2021/241 jirriżulta f'kontribuzzjoni finanzjarja massima aġġornata għall-Belġju li tkun anqas minn EUR 5 923 953 327, id-differenza bejn il-kontribuzzjoni finanzjarja massima aġġornata u l-ammont ta' EUR 3 645 626 483 għandha tkun disponibbli biex tiġi legalment impenjata f'konformità mal-proċedura li tinsab fl-Artikolu 20(8) tar-Regolament (UE) 2021/241 mill-1 ta' Jannar 2023 sal-31 ta' Diċembru 2023.

---

<sup>1</sup> Dan l-ammont jikkorrispondi għall-allokazzjoni finanzjarja wara t-tnaqqis tas-sehem proporzjonali tal-Belġju tal-ispejjeż imsemmija fl-Artikolu 6(2) tar-Regolament (UE) 2021/241, ikkalkulata skont il-metodoloġija stabbilita fl-Artikolu 11 ta' dak ir-Regolament.

2. Il-Kummissjoni għandha tagħmel il-kontribuzzjoni finanzjarja tal-Unjoni disponibbli għall-Belġju fi hlasijiet parzjali f'konformità mal-Anness ta' din id-Deciżjoni . L-ammont ta' EUR 770 113 932 għandu jkun disponibbli bhala pagament ta' prefinanzjament, ugwali għal 13 %tal-kontribuzzjoni finanzjarja. Il-Kummissjoni tista' tizborża l-prefinanzjament u l-hlasijiet parzjali f'segment wiehed jew f'diversi segmenti. Id-daqs tas-segmenti għandu jkun soġġett għad-disponibbiltà tal-finanzjament.
3. Il-prefinanzjament għandu jkun rilaxxat soġġett għad-dhul fis-sehh ta', u f'konformità mal-, ftehim ta' finanzjament. Il-prefinanzjament għandu jithallas billi jitnaqqas proporzjonalment mill-pagament tal-hlasijiet parzjali.
4. Ir-rilaxx tal-hlasijiet parzjali f'konformità mal-ftehim ta' finanzjament għandu jkun kondizzjonali għall-finanzjament disponibbli u d-deciżjoni tal-Kummissjoni, f'konformità mal-Artikolu 24 tar-Regolament (UE) 2021/241, li l-Belġju jkun lahaq b'mod sodisfacenti l-istadji importanti u l-miri rilevanti identifikati fir-rigward tal-implimentazzjoni tal-RRP. .Sabiex ikun eligibbli għal pagament, il-Belġju għandu jlesti l-istadji importanti u l-miri sa mhux aktar tard mill-31 ta' Awwissu 2026, soġġett għad-dhul fis-sehh tal-impenji legali msemmija fil-paragrafu 1.

*Artikolu 3*  
*Destinatarju*

Din id-Deċizjoni hija indirizzata lir-Renju tal-Belġju.

Magħmul fi...

*Għall-Kunsill*  
*Il-President*

---